

महाराष्ट्र सुवर्ण जयंती नगरोत्थान महाअभियान
योजनेंतर्गत मंजूर करण्यात आलेल्या “पर्जन्य
जलवाहिन्या” या प्रकल्पाच्या अंमलबजावणीकरीता
मिरा-भाईंदर महानगरपालिकेस कर्ज उभारण्यास
मंजूरी देण्याबाबत.

महाराष्ट्र शासन
नगर विकास विभाग
शासन निर्णय क्रमांक: मिभाम-१११२/प्र.क्र.७१/१२/नवि-२८
मंत्रालय, मुंबई-३२
दिनांक :- ०४ जून २०१५

वाचा:- १) नगर विकास विभाग, शासन निर्णय क्र.नगरो-२०११/प्र.क्र.२१८/११/नवि-३३,
दि.३१/०३/२०१२.
२) आयुक्त, मिरा-भाईंदर महानगरपालिका यांचे पत्र क्र.मनपा/साबां/सप/६२/१५-१६,
दि.१८/०५/२०१५.

प्रस्तावना:-

महाराष्ट्र सुवर्ण जयंती नगरोत्थान महाअभियान या योजनेअंतर्गत संदर्भ क्र.१ येथील शासन निर्णयान्वये मिरा-भाईंदर महानगरपालिकेकरीता रु.१७८.७१ कोटी एवढ्या खर्चाच्या पर्जन्य जलवाहिन्या प्रकल्पास शासनाने मान्यता दिली असून शासन हिश्यापोटी रु.८९.३६ कोटी एवढा निधी महानगरपालिकेस मंजूर करण्यात आला आहे. या प्रकल्पाच्या एकूण खर्चाच्या ५०% म्हणजे रु.८९.३६ कोटी एवढी रक्कम महानगरपालिकेने उभारावयाची आहे. महानगरपालिकेची आर्थिक स्थिती पाहता, ही रक्कम एकाच वेळी उभी करणे शक्य नसल्याने सदर प्रयोजनाकरीता रु.८९.३५ कोटी एवढ्या रकमेचे कर्ज घेण्यास मिरा-भाईंदर महानगरपालिकेच्या महासभेने ठराव क्र.६४, दि.२०/०३/२०१० अन्वये मान्यता दिली आहे.

०२. मुंबई महानगर प्रदेश विकास प्राधिकरणाच्या कार्यकारी समितीच्या दि.२९/१०/२०१३ रोजी पार पडलेल्या २३९ व्या बैठकीत महाराष्ट्र सुवर्ण जयंती नगरोत्थान महाअभियान या योजनेअंतर्गत मिरा-भाईंदर महानगरपालिकेस पर्जन्य जलवाहिन्या या प्रकल्पाकरीता रु.८९.३५ कोटी एवढ्या रकमेच्या ९०% म्हणजे रु.८०.४२ कोटी एवढे कर्ज सहाय्य मंजूर करण्यात आले आहे. सदर प्रकल्पांतर्गत कर्ज मंजूरीसाठी मिरा-भाईंदर महानगरपालिकेने मुंबई महानगर प्रदेश विकास प्राधिकरण यांच्याशी दि.२२/१२/२०१४ रोजी त्रिपक्ष कर्ज करारनामा (Tripartite loan agreement) केला आहे. या करारनाम्यानुसार मिरा-भाईंदर महानगरपालिकेने हे कर्ज उभारण्याकरीता राज्य शासनाकडून संमती प्राप्त करून घेणे आवश्यक आहे. त्यानुसार आयुक्त, मिरा-भाईंदर महानगरपालिका यांनी त्यांच्या संदर्भ क्र.२ येथील पत्राद्वारे सदर योजनेसाठी मुंबई महानगर प्रदेश विकास प्राधिकरणाकडून कर्ज घेण्यास शासनाची मान्यता प्रदान करण्याबाबत प्रस्तावित केले आहे. आयुक्त, मिरा-भाईंदर महानगरपालिका यांच्या सदर प्रस्तावास अनुसरून महाराष्ट्र सुवर्ण जयंती नगरोत्थान महाअभियान योजनेंतर्गत मंजूर करण्यात आलेल्या “पर्जन्य जलवाहिन्या” या प्रकल्पाच्या अंमलबजावणीकरीता मिरा-भाईंदर महानगरपालिकेस मुंबई महानगर प्रदेश विकास प्राधिकरणाकडून कर्ज घेण्यास महाराष्ट्र महानगरपालिका अधिनियमाच्या कलम १०९ नुसार शासन मंजूरी देण्याची बाब राज्य शासनाच्या विचाराधीन होती.

शासन निर्णय:-

आयुक्त, मिरा-भाईंदर महानगरपालिका यांनी त्यांच्या दि.१८/०५/२०१५ च्या पत्रान्वये शासनास सादर केलेल्या प्रस्तावाच्या अनुषंगाने सांगोपांग विचार करून महाराष्ट्र सुवर्ण जयंती नगरोत्थान महाअभियान योजनेंतर्गत मंजूर करण्यात आलेल्या “पर्जन्य जलवाहिन्या” या प्रकल्पाच्या अंमलबजावणीकरीता मिरा-भाईंदर महानगरपालिकेस मुंबई महानगर प्रदेश विकास प्राधिकरणाकडून रु.८०.४२ कोटी एवढे कर्ज उभारण्यास महाराष्ट्र महानगरपालिका अधिनियमाच्या कलम १०९ नुसार पुढील अटीच्या अधीन राहून शासन मान्यता देण्यात येत आहे.

(अ) मुंबई महानगर प्रदेश विकास प्राधिकरणाकडून घेण्यात यावयाच्या कर्जाचा विनियोग केवळ महाराष्ट्र सुवर्ण जयंती नगरोत्थान महाअभियान योजनेंतर्गत मंजूर करण्यात आलेल्या “पर्जन्य जलवाहिन्या” या प्रकल्पाच्या कामासाठीच करणे अनिवार्य असेल.

(ब) सदर कर्जाच्या परतफेडीसाठी राज्य शासन हमी देणार नाही.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१५०६०४१५०७४५५३२५ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(ज. ना. पाटील)
उपसचिव, महाराष्ट्र शासन

प्रति,

१. मा.मुख्यमंत्री महोदय यांचे प्रधान सचिव, मंत्रालय, मुंबई.
२. सचिव (नवि-२) यांचे विशेष कार्य अधिकारी, नगर विकास विभाग, मंत्रालय, मुंबई.
३. आयुक्त, मिरा-भाईंदर महानगरपालिका, जि.ठाणे.
४. सह सचिव (नवि-३३), नगर विकास विभाग, मंत्रालय, मुंबई.
५. निवडनस्ती (नवि-२८).